



**QORTI TA` L-APPELL KRIMINALI
(SEDE SUPERJURI)**

IMĦALLFIN

S.T.O. PRIM IMĦALLEF DR MARK CHETCUTI LL.D.

ONOR. IMĦALLEF DR EDWINA GRIMA LL.D.

ONOR. IMĦALLEF DR GIOVANNI GRIXTI LL.D.

Illum l-Erbgha 04 ta' Ottubru 2023

Att ta` l-Akkuza Nru. 09/2022

Ir-Repubblika ta` Malta

vs

Josef Majri

Il-Qorti,

1. Rat l-imputazzjonijiet migjuba mill-Avukat Ġenerali fl-Att ta`l-Akkuza bin-numru 09 tal-2022 kontra Josef Majri detentur tal-karta ta`l-identita' bin-numru 125797(M) akkużat:

- i. **Fl-Ewwel Kap** talli kellu fil-pussess tiegħu d-droga Cannabis meta ma kienx fil-pussess ta' awtorizzazzjoni għall-importazzjoni jew esportazzjoni maħruġa mit-tabib prinċipali tal-gvern f'ċirkostanzi li juru li dan il-pussess ma' kienx għall-użu esklużziv tiegħu, dana bi ksur tad-dispożizzjonijiet tal-Ordinanza dwar il-Medicini Perikolużi;
 - ii. **Fit-Tieni Kap** talli nhar it-tnejn u għoxrin (22) ta' Ottubru tas-sena elfejn u dsatax (2019) saq vettura meta ma kellux liċenzja tas-sewqan u dana bi ksur tad-dispożizzjonijiet tal-Ordinanza dwar ir-Regolamenti tat-Traffiku;
 - iii. **Fit-Tielet Kap** talli nhar it-tnejn u għoxrin (22) ta' Ottubru tas-sena elfejn u dsatax (2019) għamel użu minn vettura bil-mutur meta ma kienx kopert b'polza ta' assigurazzjoni dwar ir-riskji ta' terzi persuni, u dan bi ksur tad-dispożizzjonijiet tal-Ordinanza dwar l-assigurazzjoni ta' vetturi bil-mutur għar-riskji ta' terzi persuni
2. Rat in-nota ta' l-eċċezzjonijiet ippreżentata mill-akkużat Josef Majri fid-09 ta' Ġunju 2022.
 3. Rat ir-risposta tal-Avukat Ġenerali tat-22 ta' Ġunju 2022 magħmula fit-termini tal-artikolu 438(3) tal-Kodiċi Kriminali.
 4. Rat is-sentenza tal-Qorti Kriminali tat-28 ta' Marzu 2023 li permezz tagħha l-eċċezzjonijiet preliminari sollevati mill-akkużat kienu kollha miċhuda.
 5. Rat ir-rikors ta' l-appell mressaq mill-akkużat Josef Majri fl-04 ta' April 2023 fejn talab lil din il-Qorti tirrifirma s-sentenza appellata fejn filwaqt li tikkonfermaha f' dik il-parti fejn il-Qorti ċaħdet l-ewwel (1), it-tielet (3), ir-raba' (4), il-ħames (5) u s-sitt (6) eċċezzjonijiet sollevati minnu, tirrevoka s-sentenza appellata fil-bqija u ċioe' fejn ċaħdet il-kumplement tal-eċċezzjonijiet sollevati mill-akkużat u ċioe' l-eċċezzjoni enumerata tnejn (2) u tilqa' tali eċċezzjoni.
 6. Rat ir-risposta ta' l-Avukat Ġenerali ppreżentata f-24 ta' April 2023.

7. Rat l-atti u d-dokumenti kollha, inkluż l-atti tal-kumpilazzjoni.
8. Semgħet trattazzjoni

Ikkunsidrat:

9. Illi l-uniku aggravju ntentat mill-appellant Josef Majri jikkonċerna dik il-parti tas-sentenza appellata fejn kienet miċhuda it-tieni eċċezzjoni preliminari minnu sollevata fejn kien mitlub l-isfilz tad-dokumenti eżebiti konsistenti fi droga cannabis, u dan flimkien mal-isfilz tar-relazzjonijiet kollha relatati magħhom għar-raġuni illi, fil-fehma tiegħu, mhux biss ma ġiex segwit dak rikjest mill-Avviz Legali 121 tal-2002 meta d-droga mertu tal-każ inżammet taħt il-kustodja tar-Registratur tal-Qorti, iżda ukoll din l-inosservanza li d-droga tkun ikkustodita fit-termini ta' dawn ir-regolamenti mid-Direttur tas-Saħħa tagħti lok għal difett proċedurali serju dwar il-kontinwita' ta' evidenza li allura hija ukoll difettuża talli illi tirrendi din il-prova inammissibbli.

10. Illi l-Qorti Kriminali ċaħdet din l-eċċezzjoni meta iddeċidiet:

27. Il-kwistjoni legali allura hija jekk meta sar l-Avviz Legali, intiz kif kien li joffri għajnuna speċjalistika fil-kustodja tal-oġġetti eżebiti lir-Registratur, isegwix ukoll li r-Registratur bis-saħħa ta' dan l-Avviz Legali kienx b'dik il-ħatra ta' dawk il-persuni (li għadarba nominati bis-saħħa ta' Avviz Legali jindika li għandhom ukoll l-approvazzjoni tal-Ministru) ċeda b'mod ġenerali dak id-dover bażiku marbut mal-kustodja fiżika tal-oġġetti infushom f'kull każ li jkollu quddiemu b'mod li allura issa kull oġġett eżebiti u li jkun meritu ta' dik id-delega jkun irid bilfors jiġi miżmum minn dak l-Uffiċjal Pubbliku hekk delegat u mhux iżjed mir-Registratur jew inkella jfissirx li anke jekk saret dik il-ħatra bis-saħħa ta' dak l-Avviz Legali jekk u meta r-Registratur jiddeċiedi li oġġett jew oġġetti partikolari jibqgħu jiġu kustoditi materjalment minnu hu ma jkunx bilfors marbut li jiddepożitah materjalment ma dak l-Uffiċjal Pubbliku speċifiku nominat fl-Avviz Legali.

28. Mit-test tal-Liġi nnifsu ma jirrizultax li r-Registratur gie b'xi mod meħlus mill-obbligu tiegħu li jikkustodixxi l-oġġetti depożitati fil-Qorti. Il-Liġi prinċipali, ossija l-Kodiċi Kriminali xorta waħda baqa' jzomm dan l-oneru marbut mar-Registratur tal-Qorti Kriminali. U bis-saħħa tal-Avviz Legali 121

tal-2002 ma jirrizulta minn imkien li giet stipulata xi konsegwenza legali jekk u meta r-Registratur, għal raġunijiet li jaf hu, jagħzel li ma jimxix mat-termini ta' dak l-Avviz Legali.

29. Bis-saħħa tal-Avviz Legali 122 tal-2002 il-Liġi kristallizzat il-ħatra mir-Registratur ta' dawk l-Uffiċjali Pubbliċi partikolari (u allura approvati mill-Ministru grazzi għall-pubblikazzjoni tal-ismijiet tagħhom fil-gazzetta in kwantu trattasi ta' Avviz Legali) bħala dawk li għandhom ikollhom il-kustodja fizika tal-oġġetti jekk u meta r-Registratur jagħzel li ma jzommx l-oġġetti hu stess iżda li, għal xi raġuni jew oħra jqis li jkun jehtieg li dawn jiġu kustoditi minn xi hadd minn dawn l-Uffiċjali Pubbliċi grazzi għall-ispeċjalizzazzjoni tagħhom.

30. Dan qiegħed jingħad in kwantu l-Liġi Principali, l-artikolu 669(2) tal-Kodiċi Kriminali jagħti s-setgħa lir-Registratur bl-approvazzjoni tal-Ministru, li jahtar lil dawk il-persuni l-oħra biex iżommu dawk l-oġġetti. iżda fl-istess waqt dik il-Liġi ma ħelsitux mill-obbligu prinċipali tal-kustodja tal-istess oġġetti li xorta waħda baqgħet mansjoni u dmir inderogabbli tiegħu. L-oneru tal-kustodja xorta waħda baqa' inkombenti fuq ir-Registratur, bid-differenza pero li issa, grazzi għall-ħatra approvata tal-Uffiċjali Pubbliċi nominati, jekk u meta r-Registratur jagħzel li għal xi raġuni jew oħra jkun jehtieg li oġġetti jiġu kustoditi materjalment f'post ieħor li ma jkunx il-Qorti, huwa issa marbut mhux li jirreferi bilfors, dejjem u f'kull każ l-oġġetti li jkunu ġew prezentati l-Qorti, iżda għandu s-setgħa li meta oġġetti jiġu eżebiti l-Qorti u huwa jqis li jehtieg, għal xi raġuni valida li dawk l-oġġetti jiġu miżmuma f'positiviet jew f'kundizzjonijiet partikolari u speċjalistiċi, huwa jkun jista' jirreferi dak l-oġġett lil dik il-persuna nominata fl-Avviz Legali bħala l-persuna maħtura minnu u debitament approvata mill-Ministru biex taqdi dik il-mansjoni f'isem ir-Registratur. Iżda b'daqshekk ma jfissirx li r-Registratur irid bilfors, f'kull każ, jgħaddi dawk l-oġġetti lil dawn l-Uffiċjali Pubbliċi nominati.

31. B'hekk din il-Qorti lanqas ma tista' taqbel mal-akkużat fejn dan jargumenta li kien hemm proċedura difettuża ta' hażna illeġġittima tad-droga, oġġett ta' prova f'dawn il-proċeduri, u lanqas ma hemm evidenza li giet compromessa l-kontinwita' tal-evidenza.

11. L-appellant ma jaqbilx ma' din il-konkluzjoni milhuqa mill-Qorti Kriminali dwar l-interpretazzjoni li għandha tingħata lir-regolamenti imħaddna fl-Avviz Legalil 121 tal-2002. Dan għaliex fil-fehma tiegħu għal darbha issir il-ħatra tal-Uffiċjal delegat biex jikkustodixxi l-eżebit, dak l-oġġett ma jistax iktar jinżamm mir-Registratur tal-Qorti. Iqis illi l-artikolu 667 tal-Kodiċi Kriminali, li fuqu strahet il-Qorti Kriminali fid-deċizzjoni

tagħha meta saħħqet illi ir-Registratur tal-Qorti jibqa' dejjem responsabbli għal hażna, ippreservar u kustodja tal-oġġetti li għandhom x'jaqsmu ma' proċeduri kriminali, jipprovdi eċċezzjoni għal din ir-regola meta jiddisponi illi dan għandu jsir *"bla ħsara għad-disposizzjonijiet li ġejjen ta' dan it-Titolu"*, u allura għad-disposizzjonijiet ta' l-artikolu 669 li jipprovdi illi:

(1) Ir-registratur għandu jżgura li l-oġġetti kollha lilukkunsinnati għandhom jiġu katalogati, maħzuna u preservati sew kif ukoll miżmuma f' post sigur li jiġi stabbilit mir-registratur.

(2) Għall-għanijiet ta' dan l-artikolu, ir-registratur jista', bl-approvazzjoni tal-Ministru responsabbli għall-gustizzja, jahtar lil persuni ohra biex iżommu dawk l-oġġett jew klassijiet ta' oġġetti f'ismu taht dawk il-pattijiet u kondizzjonijiet li l-Ministru jista' jqis li jkun sew iżda l-ismijiet ta' dawk il-persuni għandhom jiġu ppubblikati fil-Gazzetta.

12. Dan is-sub-inciż tal-liġi, fil-fehma tad-difiża, johloq eċċezzjoni għar-regola generali maħsuba fl-artikolu 667 tal-Kodiċi Kriminali, iktar u iktar meta dawn id-disposizzjonijiet tal-liġi jinqraw flimkien ma' dak li iġhid l-Avviż Legali meta allura issir il-ħatra tal-kustodji hemmhekk indikati li jorbot lir-Registratur tal-Qorti li jara li l-oġġetti kollha eżebiti fil-proċeduri jkunu mgħoddija, ippreservati u kkustoditi minn dawn il-persuni hekk maħtura. Illi allura l-appellant jishaq illi meta id-droga eżebita f'dan il-każ ma kenitx ikkustodita skont il-liġi seħħ difett proċedurali fil-katina tal-evidenza li jirrendi l-prova li l-Proekuzzjoni qed tfittex illi tagħmel permezz tad-droga eżebita, l-eżamijiet forensiċi fuqha u r-rapport tal-espert inammissibbli.

13. Illi l-Avukat Ġenerali jilqa' għal dan l-aggravju meta jikkontendi illi dak kollu li jingħad mill-appellant f'dan l-ilment proċedurali minnu reklamat ma jsibx applikazzjoni f'dan il-każ billi l-espert nominat sabiex jagħmel l-eżamijiet forensiċi fuq id-droga kien ġie mgħoddi dan l-eżebit waqt l-inkejsta dwar *l-in genere* u mhux mir-Registratur tal-Qorti. Din sabet ruhha fil-kustodja tar-Registratur biss wara li l-espert kien espleta l-inkarigu lilu mogħti u ppreżenta r-rapport. Illi fuq kollox is-sub-inciż (2) għall-artikolu 669 tal-Kodiċi Kriminali jagħti id-diskrezzjoni lir-Registratur tal-Qorti jiddeciedi jekk dawk l-oġġetti eżebiti fil-proċeduri kriminali jinżammux minnu jew

inkella minn persuna oħra minnu delegata liema persuna żżomm dawk l-oġġetti għan-nom tiegħu. F'dan il-każ, u cioè' meta ir-Registratur jagħzel li jeżerċita din id-diskrezzjoni, fil-fehma ta'l-Avukat Ġenerali, allura għandu jgħaddi dawk l-oġġetti lil persuni indikati fl-Avviz Legali u lil hadd iktar billi dawn huma dawk il-persuni mahtura għal dan il-għan. L-imsemmi Avviz Legali jindika illi f'każ ta' mediċini perikolużi, meta r-Registratur jagħzel li jeżerċita id-diskrezzjoni tiegħu li ma jżommx id-droga taht il-kustodja tiegħu, allura din trid tinzamm mid-Direttur tas-Saħħa.

Ikkunsidrat:

14. Illi l-Avviz Legali 121 ta' l-2002¹, jiddisponi illi bis-saħħa tad-dispożizzjonijiet tas-sub-artikolu (2) tal-Artikolu 669 tal-Kodiċi Kriminali, ir-Registratur tal-Qrati Kriminali nnomina lid-Direttur tas-Saħħa sabiex iżomm, f'ismu, mediċinali perikolużi. L-appellant jishaq li dan ma sarx u li għalhekk kien hemm nuqqas ta' ottemperanza ma' dak imfassal fl-Avviz Legali u li minhabba f'hekk, id-droga eżebita għandha tiġi mwarrba mill-atti, billi hemm ksur fil-katina tal-evidenza.

15. Illi l-artikolu 667 tal-Kodiċi Kriminali iqiegħed fuq l-ispalla tar-Registratur tal-Qorti Kriminali r-responsabbilita' li jżomm fil-kustodja tiegħu l-oġġetti kollha li għandhom x'jaqsmu mal-proċeduri kriminali. Illi, mbagħad, l-Artikolu 669 tal-Kapitolu 9 tal-Liġijiet ta' Malta, jqiegħed fuq l-ispalla tar-Registratur tal-Qorti id-dmir li jikkustodixxi l-oġġetti kollha li jiġu eżebiti fil-qorti, meta huwa għandu jara li dawk l-oġġetti lili kkunsinnati jkunu katalogati, mażżuna u preservati f'post sigur kif jiġi stabbililt minnu. Il-liġi imbagħad tagħti is-setgħa lir-Registratur sabiex fid-diskrezzjoni tiegħu minflok iżomm dawk l-oġġetti hu, jahtar persuna oħra kif approvat mill-Ministru sabiex jieħu f'idejh dawn l-eżebiti u jżommhom għan-nom tiegħu.

¹ Il-Legislażzjoni Sussidjarja ma tagħmel ebda referenza għal xi disposizzjoni tal-Kodiċi Kriminali li bis-saħħa ta'l-istess huma mfassla dawn ir-regolamenti.

16. Illi, mid-dicitura tas-sub-artikolu (2) tal-Artikolu 669 tal-Kodiċi Kriminali, senjatament mill-kelma *"jista"*, jirrizulta biċ-ċar li l-leġislatur kien qiegħed jagħti lir-Registratur tal-Qrati d-diskrezzjoni sabiex jahtar persuna oħra biex iżomm oġġetti f'ismu. Li kieku l-leġislatur kien qed jimponi fuq ir-Registratur obbligu sabiex huwa jgħaddi ċerti oġġetti lill-entita' terza, ċertament li s-setgħa ma kenitx tkun wahda fakoltattiva iżda tassattiva. U allura l-Avukat Ġenerali għandu raġun meta jikkontendi illi għalkemm fir-regolamenti enkapsolati fil-Leġislazzjoni Sussidjarja 9.07 hemm indikati dawk il-persuni li għandhom iżommu l-oġġetti eżebiti fil-proċeduri kriminali, dawn jinżammu minnhom f'isem ir-Registratur tal-Qorti li tibqa' f'idejh is-setgħa fuq l-isemmija oġġetti u dan f'dawk l-istanzi meta ir-Registratur fid-diskrezzjoni mogħtija lilu bil-liġi jagħzel illi jzomm dawk l-oġġetti f'post iehor sigur barra mill-edificju tal-qorti.

17. Illi għalkemm meta gie promulgat l-Avviż Legali 121 tal-2002 jidher li dan sar bis-saħħa ta' dak dispost fl-artikolu 699 tal-Kodiċi Kriminali u kwindi saret id-delega lir-Registratur tal-Qrati Kriminali, bl-approvazzjoni tal-ministru responsabbli għal gustizzja, biex jahtar lil dawk in-nies li jistgħu jkunu fdati bl-oġġetti eżebiti fil-qorti, kuntrarjament għad-dicitura użata fil-Leġislazzjoni Sussidjara 9.07, ma jidhirx illi għalkemm hekk nominati mir-Registratur dawn l-oġġetti għandhom tassattivament jiġu ikkustoditi minn nies indikati fl-imsemmi avviż. Huwa d-dmir tar-Registratur li jara li jaderixxi ruħu ma' dak dispost fl-artikoli 667 sa 669 tal-Kodiċi Kriminali li jpoġġi fuq spallejh l-harsien u il-kustodja tal-oġġetti kollha li għandhom x'jaqsmu mal-proċeduri kriminali u dan sabiex jiġi assigurat illi l-katina tal-evidenza ma tinkisirx u li l-prova ma tikkontaminax ruħha. Finalment jiġi rilevat illi ebda Avviż Legali ma jista' igib miegħu tibdil fil-liġi prinċipali li b-saħħa tagħha jsiru r-regolamenti u kwindi huwa r-Registratur tal-Qorti li finalment jibqa' l-kustodju ewlieni ta-oġġetti kollha eżebiti fil-qorti in konnessjoni ma' proċeduri kriminali.

18. Illi l-appellant imbagħad huwa tal-fehma illi ġaldarba kien hemm nuqqas ta' osservanza ta' dawn ir-regolamenti allura l-evidenza ġiet ikkontaminata għaliex ma hemmx kontinwita' fil-katina ta' l-evidenza tali li tirrendi dina l-prova u l-eżamijiet forensiċi li saru fuqha inammissibbli. Illi l-ewwel holqa fil-katina tal-evidenza ssehh meta, f'dan il-każ taht il-lenti tal-qorti li jitratta reati dwar pussess aggravat ta' droga, tiġi misjuba dik id-droga mill-investigatur, bit-tieni holqa tkun dak il-mument li d-droga tkun elevata u mnehhija mill-pussess tas-suspettat. Minn hawn l-uffiċjal tax-xena tar-reat irid jara li din tkun minnu kkustodita u ikkatalogata sakemm tkun mghoddija lill-espert tal-qorti għall-eżamijiet forensiċi. L-aħħar holqa fil-katina tinholq meta l-espert ighaddi lura dik l-evidenza lil qorti. Minn hawn jitwieled id-dmir fil-qorti li dik l-evidenza tiġi ppreservata u kkustodita sal-mument meta jintemmu l-proċeduri kriminali. Din il-mansjoni ta' kustodja hija fdata f'idejn ir-Registratur tal-Qrati Kriminali, kif ingħad. Dan ifisser illi ma jistax jkun hemm ksur fil-katina tal-evidenza li b'xi mod tista' tikkontamina l-evidenza li trid issir permezz tal-oġġett eżebit mill-mument li din l-evidenza tgħaddi f'idejn ir-Registratur tal-Qorti jekk il-prova li trid temerġi tkun diġa' saret bl-analiżi mill-espert mahtur għal dan il-għan, iktar u iktar meta ma jidhirx mill-atti illi xi parti fil-proċeduri tkun qed tqiegħed fid-dubbru il-konkluzjonijiet forensiċi u xjentifiċi milhuqa mill-espert. Illi l-appellant ma jistax iqanqal din l-eċċezzjoni fl-arja, iżda trid issir b'referenza għal provi li ġew ikkumpilati u jrid jindika fejn din l-evidenza ġiet ikkontaminata *in ispece* meta kien ir-Registratur li żamm d-droga eżebita fil-kustodja tiegħu minflok għaddieha lid-Direttur tas-Sahha.

19. Illi dawn il-fatturi, fil-fehma tal-Qorti jolqtu aktar is-sahha probatorja ta' dik l-evidenza u mhux daqstant l-ammissibbilita' tal-istess, fatturi li finalment iridu jemergu mill-provi waqt iċ-ċelebrazzjoni tal-ġuri meta imbagħad ikun fdat f'idejn il-ġurija popolari l-apprezzament ta' dik il-evidenza u dana wara id-debita direzzjoni mill-Imhalled sedenti il-ġuri. L-*iter* li segwew dawn l-eżebiti mill-mument li ġew misjuba fil-pussess tal-appellant, sa meta ġew elevati, mghoddija lill-espert tal-qorti, analizzati sakemm fl-aħħar sabu ruhhom f'hoġor il-qorti, tkun trid tiġi determinata waqt il-ġuri u

mhux qabel, sabiex tkun stabbilita l-kontinwita' tal-evidenza u allura jekk din b'xi mod setax kienet kontaminata tant illi tilfet is-sahha probatorja taghha. Illi, allura, anke jekk *gratia argomenti* l-Qorti kellha taghti ragun lill-appellant illi l-oggetti ma gewx ikkustoditi mir-Registratur kif trid il-ligi, dan il-fatt ma jeradikax mill-ammissibilita' tal-analizi maghmula mill-espert tal-qorti jekk jirrizulta illi sal-mument li saret l-analizi u kien stabbilit il-kwalita' u il-kwantita tas-sustanza illecita ma kienx hemm xi kontaminazzjoni fl-istess, kif ilmentat mill-appellant, u dan ghaliex sal-mument li gie stabbilit l-valur probatorju ta'l-oggetti elevati dawn ma ghaddew qatt f'idejn ir-Registratur tal-Qorti.

Ghal dawn il-motivi l-Qorti taqta' u tiddeciedi billi tichad l-appell u tikkonferma s-sentenza appellata fl-intier taghha. Tibghat l-atti lura lil Qorti Kriminali sabiex ikompli is-smigh tal-kaz skont il-ligi.

S.T.O. Prim Imhalled Mark Chetcuti

Onor. Imhalled Edwina Grima

Onor. Imhalled Giovanni Grixti